

## Tema bil-Kompjuter

MARIO AZZOPARDI

mill-valv u t-transister ghas-silikon  
taċ-ċirkwit integrat  
ighasses għall-imperfazzjoni  
tnisslu s-sighat tagħna jgerruna  
lejn seklu gdid

hemm il-programm tal-koerenza  
tal-verità matemat'ka b'urgenza  
skond punti decimali  
u l-kanali tal-kapaċità  
bis-sekondi maqsumin fi fraq żgħir  
li jnessi l-finalità  
miktuba digà fl-arterji neolitici

trid tghāggel  
taċċellera l-informatika  
bi frekwenza w kurvi  
li m'għandhomx x'jaqsmu mal-fqar ta' manhattan  
jew man-naziskins u s-somali

is-saħħa massima tas-sinjal  
tista' taqbez  
il-kobor tas-solitudni

sfiducjati l-kaxxi ta' rasna  
quddiem in-newroni tal-logika hi-tech  
b'marġni .2 fil-mija zball  
skond network mill-gappun  
u t-tama  
li ċ-ċella sterilizzata  
tipproduċi ħolma  
dwar l-intelligenza tagħna  
jew

moduli li jiskansaw il-mit  
u bi grafika 'ngenjuza jispjegaw  
is-sentiment  
favur il-kalma klinika  
quddiem il-ġenn ta' l-ambigwità

l-ispirti tal-fuzzy-logik  
iharsu mill-iskrin 'il gewwa  
mingħajr it-tidlik  
ta' l-isperma tal-mizerja  
mingħajr ma jaħsbu fix-xita u l-lewn tas-sema  
u r-riħa tal-kwiekeb  
jew  
x'hoss tagħmel l-isparatura  
li tferi tajra ohra  
w tiffissaha  
sospiza  
fil-mument bla gravità  
tal-mewt tas-soltu

## Ardabjola

MARIO AZZOPARDI

– X'jismek, tifla?  
– Jisimni Bint il-Wied u l-Għolja.  
– U dil-fjura lewn lela jagħti fil-vjola?  
– L-aħħar warda, diq, tad-dinja: l-ardabjola.  
– U mnejn qtajtha?  
– Qtajtha mill-bronki ta' xmara 'nfettata  
Qtajtha minn faxx skur tad-duħħan  
qabel ma nqerdu l-friefet  
Qtajtha mill-kantina tal-belt tal-konkos  
Qtajtha minn splengun tax-xewk  
Qtajtha f'tebqa t'għajn  
Qtajtha f'tebqa t'għajn  
Mill-aħħar nifs ta' nannakola—  
L-aħħar fjura bejn lela u bejn il-vjola  
L-aħħar warda: l-ardabjola.